

122. L-Onor. Joseph Cassar, l-Onor. Paula Mifsud Bonnici u l-Onor. Claudette Buttigieg, jipproponu:

Billi l-Avviz Legali 76 tal-2014 li jdaħħal fis-seħħ ir-Regolamenti tal-2014 għat-Trasferiment ta' Data ta' Persuni li jattendu Istituzzjonijiet Edukattivi, liema Avviz Legali kien imqiegħed fuq il-Mejda tal-Kamra tad-Deputati nhar l-10 ta' Marzu 2014;

Billi bis-saħħa tal-istess Avviz Legali l-Ministru responsabbli għall-Edukazzjoni u x-Xogħol qed jingħata poteri diretti u wiesgħa ħafna biex jikseb data li l-Ministru jista' jeħtieg dwar l-istudenti li jkunu qed jattendu f'istituzzjonijiet edukattivi kollha li jibdedw minn faċilitajiet tat-tfal ta' matul il-jum u jibqgħu sejrini sa istituzzjonijiet li joffru edukazzjoni terzjarja kif ukoll istituzzjonijiet li joffru taħriġ formali u mhux formali;

Billi d-data li tista' tintalab mill-Ministru direttament tista' tinkludi wkoll, u mhux biss, data dwar l-età, is-sess, il-kapaċità, grad ta' edukazzjoni u data oħra u dan kif jidher neċessarju lill-Ministru għal raġunijiet ta' riċerka u sabiex l-individwu li għalih tirreferi d-data jkun jista' jingħata parir sewwa fuq prospetti ta' impieg u biex jithejjew pjanijiet ta' taħriġ skont il-Kap 343 tal-Liġijiet ta' Malta;

Billi d-data li tista' tingħata lill-Ministru bis-saħħa ta' dan l-istess Avviz Legali għandha tinkludi n-numru ta' dokument ta' identifikazzjoni legalment validu;

Billi bis-saħħa tal-istess Avviz Legali l-Ministru responsabbli għall-Edukazzjoni u x-Xogħol qed jingħata poteri diretti u wiesgħa ħafna biex jikseb mill-Korporazzjoni ta' Xogħol u Taħriġ kull data, inkluż in-numru tal-karta tal-identità, fuq il-persuni elenkati fir-Registru ta' nies li qegħdin ifittxu x-xogħol kif stabbilit f'Artikolu 11 tal-Kap. 343 kif ukoll kull tagħrif ieħor li l-istess Korporazzjoni jista' jkollha dwar kull persuna oħra;

Billi għalkemm Artikolu 54 tal-Kap. 343 jagħti l-fakultà lill-Ministru responsabbli għax-xogħol biex jagħmel regolamenti b'mod ġenerali sabiex jagħti seħħ lid-dispożizzjonijiet tal-Kap. 343 u għat-twettiq tagħhom dan ma jistax jitqies li permezz tal-istess Artikolu 54 il-Ministru jista' joħloq poteri godda u personali lejha;

Billi bis-saħħa ta' Artikolu 27 tal-Kap. 343 tal-Liġijiet ta' Malta l-Korporazzjoni ta' Xogħol u Taħriġ diġà għandha poteri biex tikseb informazzjoni mill-iskejjel dwar skulari li joħorġu mill-iskola jew li, waqt li jkunu għadhom l-iskola, jilħqu xi età partikolari u, bis-saħħa ta' subartikolu (2) tali informazzjoni għandha tintuża biex il-Korporazzjoni tkun tista' tagħti parir sewwa fuq prospetti ta' impieg u biex jithejjew pjanijiet ta' taħriġ;

Billi Regolament 4 tal-Avviz Legali 76 tal-2014, qiegħed effettivament (i) ipoġġi poteri vasti f'idejn il-Ministru meta skont Artikolu 27 tal-Kap. 343 dawn il-poteri jinsabu (għalkemm b'mod limitat) f'idejn il-Korporazzjoni; (ii) iwessgħu l-iskop ta' proċessar mhux biss biex ikun jista' jingħata parir fuq impjeg u taħriġ iżda wkoll għal "riċerka"; u (iii) iwessa' b'mod kbir ħafna li l-informazzjoni mhux biss tista' tingħieb minn skulari li joħorġu mill-iskola jew li jilħqu età partikolari iżda għal kull student miċ-*childcare* 'l fuq;

Billi l-Avviz Legali 76 tal-2014 ma jispeċifikax xi jfisser it-terminu "riċerka" li jista' jagħmel direttament u personalment il-Ministru u x'inhu n-ness legittimu li tali "riċerka" teħtieg in-numru tal-karta tal-identità tal-istudenti;

Billi d-data li tista' tinkiseb bis-saħħa tal-Avviz Legali 76 tal-2014 indubbjament se tinkludi data personali kif definita fil-Kap. 440 tal-Liġijiet ta' Malta u saħansitra tista' tinkludi data personali sensitiva speċjalment, iżda mhux biss, f'każi ta' student bi bżonnijiet speċjali;

Billi Artikolu 8 tal-Kap. 440 jipprovdli li data personali proċessata għal skopijiet ta' statistika (i) għandha tkun proċessata biss meta jkun hemm is-salvagwardji kollha neċessarji, (ii) ma tkunx proċessata għal perjodu itwal minn dak neċessarju u (iii) ma tintużax għat-teħid ta' xi deċiżjoni li tkun tirrigwarda lil suġġett ta' data;

Billi jidher illi wieħed mill-għanijiet għaliex il-Ministru qed jingħata l-fakultà li jiġbor mhux biss data iżda wkoll in-numru tal-*ID Card* jista' jwassal għal ħolqien ta' "*Student Profiles*" li jkunu jinkludu dettalji sensitivi ħafna fuq kull student iżda l-istess Avviz Legali ma jsemmi xejn kif tali "*Student Profiles*" ħa jkunu amministrati jew proċessati;

Billi data dwar studenti li jattendu f'istituzzjonijiet edukattivi hija data ta' natura importanti ħafna u li kull proċessar ta' tali data għandha ssir mhux biss skont kif provdut fil-Kap. 440 tal-Liġijiet ta' Malta u b'rispett sħiħ lejn id-dritt fundamentali tal-privatezza tal-individwi iżda bl-introduzzjoni ta' mekkaniżmi u salvagwardji kollha adegwati, sikuri u b'saħħithom li għandom jassiguraw dawn id-drittijiet fundamentali;

Billi, kif ippublikat, l-Avviz Legali 76 tal-2014, mhux biss mhux qiegħed idahħal dawn il-mekkanizmi u salvagwardji kollha adegwati, sikuri u b'saħħithom ta' kif għandu jsir dan il-proċessar ta' data personali iżda jidher li jista' jmur kontra dawn l-istess drittijiet ta' privatezza kif sanciti fil-Kap. 440 u li tista' għalhekk twassal għal abbużi serji;

Billi l-proċessar ta' data ta' persuni li jattendu istituzzjonijiet pubbliċi, minħabba l-utilità tagħha għal sħarriġ u riċerka, (u speċjalment minħabba l-potenzjal li jkunu kreati "*Student Profiles*") m'għandiex tkun regolata permezz ta' Avviz Legali taħt il-Kap. 343 u f'data f'idejn il-Ministru iżda għandha tkun regolata serjament permezz ta' Liġi sussidjarja studjata u speċifika maħruġa taħt il-Kap. 440;

Billi, fi kwalunkwe każ, poteri biex tinkiseb data dwar studenti li jattendu f'istituzzjonijiet edukattivi m'għandhomx jingħataw direttament lill-Ministru iżda lill-awtoritajiet konċernati fosthom il-Korporazzjoni ta' Xogħol u Taħriġ kif ukoll l-awtoritajiet edukattivi fosthom il-Kummissjoni Nazzjonali għall-Edukazzjoni Għola;

Għaldaqstant, fid-dawl ta' dan kollu, il-Kamra tar-Rappreżentanti tirriżolvi li tħassar, tirrevoka u tannulla l-Avviz Legali 76 tal-2014 li jdaħħal fis-seħħ ir-Regolamenti tal-2014 għat-Trasferiment ta' Data ta' Persuni li jattendu Istituzzjonijiet Edukattivi.

07.04.2014

Il-mozzjoni m'ghaddietx fis-Seduta 141 tat-Tnejn, 14 ta' April 2014.